


రాంపండ్లూ - నవలామణి



“ఒరేయ్, మన క్లబ్బులో లేడీ వెయిటర్లను పెట్టారట. చూశావా?” అన్నాడు రాంపండు పోతుటిగల క్లబ్బులోకి అడుగుపెడుతూ.

“చూశాను. కానీ అంతా వేస్తు కాండిడేట్లే! వాళ్లను చూసి క్లబ్బుకి ఎక్కువమంది వస్తారన్న ఐడియా ఎవడిదో కానీ, పాపం...,” అంటూ చప్పరించేశాడు అనంత్.

కాస్పేపటిలోనే అనంత్ లంచ్ ఆర్డరిస్తున్నాడు. ఆర్డరు తీసుకోడానికి వచ్చిన అమ్మాయిని చూడగానే రాంపండుకి ఇంట్రస్టు పోయింది. “ఏదో ఒకటి నువ్వే చెప్పేయరా” అని టాయిలెట్ కి వెళ్లిపోయాడు.

ఆ వెళ్లినవాడు పావుగంటైనా తిరిగిరాకపోవడంతో అనంత్ కు అనుమానం పట్టుకుంది. క్షుద్భాధతో మనవాడు ఎక్కడైనా కూలిపోయాడా అని. వెతుక్కుంటూ వెళితే మరో టేబుల్ దగ్గర కూచున్నాడు. ఏరా ఇక్కడున్నావ్? అంటే మండిపడ్డాడు.

“నువ్వొకడివి. ఏదీ తెలిసీ తెలియకుండా మాట్లాడతావ్. వెయిట్రసులందరూ వేస్తని చెప్పేశావ్. ఇక్కడ చూడు. ఈ టేబుల్ దగ్గర డ్రింక్స్ సప్లయి చేసే అమ్మాయి ఎంత బాగుందో చూడు. సన్నగా, పొడుగ్గా, చేపల్లాటి కళ్లతో..”

అనంత్ నుదురు కొట్టుకున్నాడు. “సరే, ఆ నల్ల..పోన్లే..చామనచాయ అమ్మాయేనా? సరే, బాగానే వుందిలే. కొత్తగా చేరిందేమో, నేను చూడలేదులే కానీ..అవతల లంచ్ వచ్చేసి వుంటుంది. రా.”

“ఆ లంచ్ నగరుకు రాను. ఈ డ్రింకు నగరులోనే ఉంటాను. టా, టా, వీడుకోలు.” పాడాడు రాంపండు.

“తంతాను. అదంతా ఎవడు తింటాడు? ఇక్కడ డ్రింక్స్ మాత్రమే ఇస్తారు.” మొత్తుకున్నాడు అనంత్.

“కావాలంటే తన్నులు తింటా గానీ ఇక్కడే తాగుతా. ఆ అమ్మాయి చేతుల మీదుగా విషం ఇచ్చినా ఓకే.” మొండికేశాడు రాంపండు.

“ఒరే, నువ్వు ఆమెను చూసి పావుగంట కూడా కాలేదు. బహుశా టాయిలెట్ నుండి వస్తూ చూసి వుంటావు. అప్పుడే ప్రాణత్యాగం దాకా పోతున్నావే!” అని తెల్లబోయాడు అనంత్.

“ఒరేయ్, నువ్వు ఈ జన్మలో లెక్కే చూస్తున్నావ్. క్రితం జన్మల ఎక్కవంటు మర్చిపోకు. బుద్ధుడి జాతకకథల్లా ఫ్లాష్ బ్యాక్ లోకి వెళ్లు. నేను బాబిలోనియాలో యువరాజు అవ తారంలో ఉండగా, ఆమె అరబ్బీ బానిస. తను క్లియోపాత్రా అవతారంలో ఉండగా నేను ఆమె ఐదో నంబరు ప్రియుణ్ణి. ఇలా జన్మజన్మల..”

ఇంటికిరాగానే అచలపతిని పిలిచి అనంత్ చెప్పేశాడు - “అచలపతీ, రెడీగా ఉండు. ఈ రాంపండు గాడు సహాయమో, గాడిదగుడ్డో అంటూ మళ్లీ తయారవుతాడు చూస్తూండు.”

“రాంపండు గారు మళ్లీ ప్రేమలో పడ్డారా సర్? దీనితో ఇప్పటివరకూ ఏభైమూడు సార్లయింది సర్.”

“మై గాడ్, ఏభై దగ్గర ఆపినా బాగుండేది. గుర్తుగా ఓ హాఫ్ సెంచరీ అనుకునేవాళ్లం. ఇప్పుడు ఏ అర్థనూటపదార్ల దగ్గరో అవుతాడు కాబోలు. వాడు వస్తే నేను లేనని..హలో రాంపండా, మాటల్లోనే వచ్చేశావే..”

“విన్నానురా మిత్రద్రోహీ..నేను వస్తే లేనని చెప్పిద్దామని కదా నీ యెత్తు. ఎక్కడున్నా వెతికి పట్టుకోగలడురా వీడు. అయినా అదంతా పక్కన బెట్టు. నా ప్రేమకథ టీవీసీరియల్ కాదురా, ఏళ్లుపూళ్లు సాగడానికి. ఇదే లాస్ట్ ఎపిసోడ్. నువ్వో ఉపకారం చేస్తే..”

“అదేమిటో చెప్పేస్తే నేనూ, పాఠకులూ కూడా తెరిపిన పడతాం.”

“చెప్తా. నేనూ ఊహా..అదేరా ఆ క్లబ్బులో అమ్మాయి పేరులే.. తన డ్యూటీ అయిపోయాక కబుర్లు చెప్పుకుంటూ ఒకరి మనసులు మరొకరికి ఇచ్చిపుచ్చుకున్నామా..? మీ ఇంటికి వస్తూంటే నా మనసులో ఒక అనుమానం వచ్చింది. ఇలాటి సంఘటన ఇంతకు క్రితమే జరిగిందా అని. బహుశా పూర్వజన్మ వృత్తాంతమేమోనని అనుకుంటూండగా..”అని రాంపండు చెప్తూ ఉండగానే -

“నీ బొంద పూర్వజన్మా లేదు, పరజన్మా లేదు. ఆ పెసరట్ల సుబ్బి ప్రేమలో పడ్డావు కదరా నువ్వు. అదీ ఇలాటిదేగా. అక్కడ తిండి, ఇక్కడ తాగుడు. అమ్మాయిల లెవెల్లో తేడా లేదు. అయినా సుబ్బిని ఎలా మర్చిపోయావురా? దాని కోసమే నేను నేను కాదనీ, ఆ పుస్తకాలు రాసే ఆవిడ.. పేరేమిటి చెప్పా.. ఆ.. కల్పనారాణి. నేనే ఆ కల్పనారాణి అని మీ బాబయ్య దగ్గర అబద్ధం చెప్పడం. అసలేలా మర్చి..” అని విరుచుకుపడ్డాడు అనంత్.

“ఊరికే డైలాగులు అప్పజెప్పకు. నేను మర్చిపోయానని చెప్పానా? అదంతా గుర్తుకు వచ్చిందని చెప్పబోతున్నాను. అందుకే మళ్ళీ నిన్ను కల్పనారాణి వేషం కట్టమంటున్నాను. మా బాబయ్య దగ్గరి కెళ్లి..”

ఆ పైన రాంపండు ఏం చెప్పాడో అనంత్ వినిపించుకోలేదు. అప్పటికే వణుకుతున్నాడు. “నో, నో” అంటున్నాడు.

ఇక రాంపండు వివిధ ఉపాయాలు మొదలుపెట్టాడు -

“అనంతూ, మనం ఇద్దరం ఒకే స్కూలులో చదువుకున్నాం.”

“అది నా పొరబాటు కాదు, మా నాన్నది. నీలాటివాడు అదే స్కూలులో చేరతాడని ఊహించలేకపోయాడు.”

“పదిహేనేళ్లుగా నేను నీ ఫ్రెండుని.”

“అదిమాత్రం నా పొరబాటే! ఆ పాపానికే జన్మంతా అనుభవిస్తున్నాను.”

అది దొరకబుచ్చుకున్నాడు రాంపండు - “ఒరేయ్, నీ జన్మ ఇంకా పూర్తికాలేదు. అందువల్ల నాకు సాయం చేయకతప్పదు.”

అనంత్ ఓడిపోయినట్టు తలవాలేసాడు - “అయితే ఏం చేయాలంటావ్?”

“సింపుల్. నీ నవల.. అదే కల్పనారాణి నవల ఒకటి మార్కెట్లోకి కొత్తగా వచ్చింది. ఒకటి కొని కాంప్లిమెంటరీగా మా బాబాయ్ కి పంపు. ఆయన కల్పనారాణి నవలలంటే పిచ్చికదా! పైగా నువ్వే కల్పనారాణి అని ఇదివరకు పరిచయం చేశాం. దెబ్బకి గుమ్మై పోతాడు. లంచ్ కి పిలుస్తాడు. శుభ్రంగా కడుపునిండా తిని, ఆ తర్వాత మీ రాంపండు ఫలానా ఊహ అనే అమ్మాయిని ప్రేమిస్తున్నాడు. మీరు ఆశీర్వదించేయండి. అని చెప్పు.”

“సుబ్బి విషయంలో ఇదే జరిగింది. కల్పనారాణి నవలలు చదివి, ఆయన వంటావిడను పెళ్లి చేసుకుని నీ నోట్లో కరక్కాయ కొట్టాడు. ఇప్పుడెవరిని చేసుకుంటానంటాడో?”

“ఎవరినీ చేసుకోనివ్వదులే ఆ వంటావిడ.. అదే మా కొత్త పిన్ని..! ఇదివరకు ఇలా బార్లో అమ్మాయిని పెళ్లి చేసుకుంటానంటే కర్ర పట్టుకునేవాడు. ఇప్పుడు కల్పనారాణి నవలల ప్రభావం వల్ల సులభంగా ఒప్పుకుంటాడు. పైగా సాక్షాత్తు నువ్వు.. అంటే కల్పనారాణివి... రికమెండు చేసినప్పుడు..! ఆయన అనుమతితో చేసుకుంటే నెలనెలా కాస్త డబ్బు ఇస్తాడురా. ఈ ప్రెవేటు మాష్టారి ఉద్యోగాలు చేయలేక ఛస్తున్నానుకో!” అని గొల్లుమన్నాడు రాంపండు.

ఆ బాధ చూడలేక అనంత్ సరేనన్నాడు. కల్పనారాణి కొత్తపుస్తకం కొని చచ్చేట్లా చదివి దాన్ని ‘కల్పనారాణి’ పేరుతో ఆటోగ్రాఫ్ చేసి రాంపండు బాబయ్య గారయిన సింహాద్రి గారికి పంపాడు. అనుకున్నట్టే ఆయన వద్దనుంచి మూడోరోజుకే పిలుపు వచ్చింది. అనంత్ను చూడగానే సింహాద్రి గారు దండకం మొదలుపెట్టారు.

“మీ కొత్తపుస్తకం ‘లోకాన్ని ఎదిరించిన లలిత’ మీరు పంపేనాటికే మూడుసార్లు చదివాను. అయినా మీరు ఎంతో ఆదరంతో ఫ్రీ కాపీ పంపితే మళ్ళీ చదవకుండా ఉంటానా? అసలు మీ

పుస్తకాలు లోకం పట్ల నా దృష్టినే మార్చేశాయనుకోండి. అంత స్ట్రీక్టుగా ఉండేవాణ్ణా!? ఇప్పుడు జనం పట్ల ప్రేమ, వాత్సల్యం, క్షమ ఉట్టిపడుతున్నాయనుకోండి.”

అందివచ్చిన అవకాశాన్ని అనంత్ వదల దలచుకోలేదు. “ఆ జనంలో రాంపండు కూడా ఉన్నాడా?” అన్నాడు ఛట్టన.

బ్రేకు వేసినట్టు ఆగిపోయాడు సింహాద్రిగారు. “వాడా?” అన్నాడు. కాస్త ఆలోచించాడు. “ఓకే వాడూను.. వాడు మాత్రం.. సరే వాణ్ణి.. కానీయండి. వాణ్ణి కూడా క్షమిద్దాం...మీ అంతటివాళ్లు రికమెండ్ చేశాక..” అని గుండె చేత్తో పట్టుకుని “సరే..ఏం చేస్తాం?” అని నిట్టూర్చాడు.

“అయితే ప్రతీనెలా ఇంతని ఇస్తారా? పాపం ట్యూషన్ల మీద పెద్దగా రావటం లేదు. ఎంతైనా మీ వంశం వాడు..” అన్నాడు అనంత్ ఆదుర్దాగా.

“సరే, ఇద్దాం. ఇదివరకు ఇచ్చేవాణ్ణిగా..” అన్నాడు ఆయన ఇంకేమీ అనలేక.

“ఇదివరకంటే వేరు..ఇప్పుడు తను పెళ్లి చేసుకోబోతున్నాడు. ఖర్చులు పెరుగుతాయి.” అన్నాడు అనంత్ కోర్కెల నిచ్చినలో పై మెట్టు ఎక్కుతూ.

“పెళ్లా? ఎవరా అమ్మాయి?” అడిగాడు బాబాయ్.

“హోటల్లో పనిచేస్తుంది.”

అంతలావు సింహాద్రి గారూ ఉలిక్కిపడి లేచాడు. “నిజమా? మా రాంపండులో ఇంత మంచి లక్షణం ఉందని నాకెప్పుడూ తెలీదు. అసలు అనుమానం కూడా లేదు. పద్దెనిమిది నెలలుగా ఒకే అమ్మాయిని ప్రేమిస్తున్నాడంటే గ్రేట్! మీకు గుర్తుందా ఈ హోటల్ అమ్మాయి గురించే కదా వాడు మిమ్మల్ని పరిచయం చేయడం, మీ స్నేహభాగ్యం నాకు కలగడం..” పెద్దాయన ఫ్లాష్ బ్యాక్ లోకి వెళ్లిపోవడం చూసి అనంత్ కంగారు పడ్డాడు. ఆ హోటల్ అమ్మాయి, ఈ హోటల్ అమ్మాయికి మధ్య చాలా మంది ఉన్నారని చెప్పాల్సి వచ్చింది.

అనంత్ ఇంటికి వచ్చిన కాసేపటికే రాంపండు వచ్చిపడ్డాడు. ‘ఏమయిందిరా?’ అంటూ.

‘అలవెన్సు ఓకే కానీ పెళ్లి విషయంలోనే మొహం మాడ్చుకున్నాడు.’

‘నువ్వు సరిగా అడిగివుండవు.’

‘పోనీ కదాని సాయం చేయబోతే ఇలాగే ఉంటుంది. నీ పెళ్లికి ఆయన రాడు ఫో.’ అని కసురుకున్నాడు అనంత్.

‘ఆయన వచ్చేదేముంది నా బొంద! పెళ్లి అయిపోతేనూ’ అన్నాడు రాంపండు ఆముదం తాగినవాడిలా మొహం పెట్టి.

తను బతికివుండగా రాంపండు పెళ్లి వార్త వింటాననే ఆశ పెట్టుకోని పాఠకుళ్లా అనంత్ ఉలిక్కిపడ్డాడు.

ఐదు నిమిషాల్లో కథంతా తెలిసింది. రాంపండు తన బాబయ్య గురించి ఊహకు చెప్పేడట. ‘అయితే నన్ను తక్షణం గుళ్లో పెళ్లి చేసుకుని మీ బాబయ్య దగ్గరకి తీసుకెళ్లి చూపించాలి. లేకపోతే నా మీద ప్రేమ లేనట్టే’ అని పట్టుబట్టిందట ఆ అమ్మాయి. గత్యంతరం లేక ఎవరికీ చెప్పా పెట్టకుండా పెళ్లి చేసుకోవలసి వచ్చిందట.

ఇందరు అమ్మాయిలను ప్రేమిస్తే అదే గతి! అని అన్నా అనంత్ స్నేహితుడి దుస్థితి చూసి జాలి పడ్డాడు. అతని అభ్యర్థన మన్నించి వాళ్ల బాబయ్య దగ్గరకి వెళ్లి ఆయన కోపాన్ని చల్లార్చడానికి ప్రయత్నిస్తానని హామీ ఇచ్చాడు.

రాంపండు వెంటనే ఎగిరి గంతేసి బయట వెయిట్ చేస్తున్న భార్యను పిలిచి అనంత్ను పరిచయం చేశాడు.

చూడబోతే హోటల్ అమ్మాయి చౌకబారుగా ఏమీ లేదు. మర్యాదస్తురాలిగా, చదువుకున్నదానిలా ఉంది. 'చెప్తేగానీ ఫలానా అని తెలియదు. అనవసరంగా చెప్పాం.' అన్నాడు అనంత్.

'చూడబోతే డబ్బున్నదానిలా వుంది. నా డబ్బెందుకు, అని అలవెన్సు పెంచకపోగా కట్ చేసేస్తాడు కూడా' అన్నాడు రాంపండు.

కాస్పేపటిలో అనంత్ సింహాద్రి గారి హాల్లో సతీసమేతంగా రాంపండు వరండాలో కాచుకున్నాడు. భార్య ఏదైనా మాట్లాడబోయినా కసురు కుంటున్నాడు.

సింహాద్రిగారి టీపాయ్ మీద 'లోకాన్ని ఎదిరించిన లలిత' పుస్తకం సగం తెరిచివుంది. ఆయన వచ్చేలోపున అనంత్ ఓ పేరా చదివేడు - లలిత జమీందారు భుజంగరావుని నిలదీస్తోంది - 'ప్రేమకెదురుగా నిలబడి సూర్యుడు ఉదయించలేడు, సముద్రం పొంగలేడు, చుక్కలు మెరవలేవు. జమీందార్, నువ్వు మానవమాత్రుడివి. మా ఇద్దరిమధ్య ప్రేమ పుట్టాలని రాసివుంటే విధి నెదిరించడానికి నీవెవరివి?'

'హలో అనంత్ గారూ, మళ్లీ వచ్చారే! ఇవాళ రెండుసార్లు మీ దర్శనం. మా అదృష్టం..' అంటూ సింహాద్రిగారు హాల్లోకి వచ్చారు.

"రావలసివచ్చింది. మీ రాంపండు నిర్వాకం వల్ల. పాపం.." అంటూ పరిస్థితి క్లుప్తంగా చెప్పాడు అనంత్.

ముసలాయనకి ఒళ్లు మండింది. అనంత్ కల్పనారాణి కాక మామూలు అనంతే అయి వుంటే తన్ని తగిలేసేవాడు. ముక్తాయింపుగా అనంత్ తను అప్పుడే చదివిన ముక్కలు వల్లించాడు, గుర్తున్నంతవరకు...

"సార్, మనం మానవమాత్రులం. వాళ్లిద్దరి మధ్య ప్రేమ చిగురించాలని రాసిపెట్టివుంటే విధి నెదిరించడానికి మనం ఎవరం? ప్రేమ నెదిరిస్తే సూర్యగ్రహణాలు జరగవు. నక్షత్రాలు రాలిపోవు... చంద్రుడేమో.."

"ఆగండి. అనంత్. నాకు గుర్తొచ్చింది. మీరు 'లోకాన్ని ఎదిరించిన లలిత'లో డైలాగులు చెబుతున్నారు. నా వీక్ పాయింటు వట్టేశారు మీరు. కానీ నేను జమీందారు భుజంగంలాటివాణ్ణి కానండోయ్. నాకూ ప్రేమంటే తెలుసు. అందుకే వంటలక్కను పెళ్లాడడానికి కూడా వెరవలేదు. రేపే రాంపండుని పంపండి. ఆశీర్వాదిస్తాను." అన్నాడు సింహాద్రి గారు.

"రేపటిదాకా ఆగనక్కరలేదు. మీ వంశాకురం వరండాలోనే వెయిట్ చేస్తున్నాడు. మీ మధ్య నేనెందుకు? వస్తా" అంటూ అనంత్ వరండాలో రాంపండుకి షేక్ హాండ్ ఇచ్చేసి పరుగు, పరుగున ఇల్లు చేరాడు. ఇంకాస్పేపు ఉంటే రాంపండు ఇంకేం పని చెబుతాడోనన్న భయంతో.

తెల్లారి లేచేసరికి అచలపతి కబురు మోసుకొచ్చాడు - రాంపండు వెయిట్ చేస్తున్నాడని. వచ్చిచూస్తే ఎప్పట్లాగానే ఏడుపు మొహం.

"శుభమాని పెళ్లి చేయించి, మీ బాబయ్యను చల్లార్చిన తర్వాత కూడా ఈ ఏడుపు ఏమిట్రా? నీ అంతటి జన్మదరిద్రుడిని ఎప్పుడూ చూడలేదు." అన్నాడు అనంత్ విసుగ్గా.

“వినాయకుడి పెళ్లికి అన్నీ విఘ్నాలే అన్నారు. నాకు పెళ్లి తర్వాత కూడా విఘ్నాలే! ” అన్నాడు రాంపండు పళ్లు గిట్టకరిచి.

“విషయం చెప్పి ఏడు. లేదా ఏడ్చి విషయం చెప్పు.” అన్నాడు అనంత్ చికాకు పెరుగుతూండగా.

జరిగినదిది - రాంపండు, ఊహా హాలులోకి వెళ్లారు. సింహాద్రిగారు అనంత్ కు మాట ఇచ్చిన ప్రకారం వాళ్లను ఆశీర్వదించడానికి అక్షింతలు తెమ్మన్నాడు. ఆయన కాళ్లకు నమస్కారం పెట్టడానికి వంగబోతున్న ఊహాకు టీపాయ్ మీద పుస్తకం కనబడింది.

“లోకాన్ని ఎదిరించిన లలిత’ పుస్తకం చదివేరా? అంకుల్?” అంది ఊహ.

“నాలుగుసార్లు.” అన్నాడు ఆయన హుషారుగా.

‘చాలా సంతోషంగా ఉంది.’ అంది ఊహ.

“ఎందుకు? నీకూడా కల్పనారాణి నవలలు ఇష్టమా?” అడిగాడు సింహాద్రి కుతూహలంగా.

ఊహ పగలబడి నవ్వింది. “నా రచనలు నాకు ఇష్టం కాకపోవడమే?” అంది.

అక్కడున్న అందరికీ మతిపోయింది.

ఇక్కడదాకా విన్న అనంత్ కి మతిపోయింది. “ఆవిడే కల్పనారాణి అయితే మరి క్లబ్బులో ఆ ఉద్యోగం దేనికి?” అడిగాడు.

‘హోటల్ వాతావరణంతో కొత్తనవల రాయబోతోందట. దానికి మెటీరియల్ గురించి ఆ ఉద్యోగం చేస్తోందట. బీదదాని వేషంలో ఉన్నా నేను తనని ప్రేమించినందుకు ముగ్ధురాలయి పోయింది. వెంటనే గుళ్లో పెళ్లి చేసుకోమని అగ్నిపరీక్ష పెట్టింది. నేను దాంట్లో నెగ్గడంతో ఆనందంతో తలమునకలయి పోతోంది. హనీమూన్ టైములో ఈ విషయం చెప్పి నన్ను సర్ప్రయిజ్ చేద్దామనుకుందిట”.

‘మరింకేం, హేపీ ఎండింగేగా?’

“నీ బొంద హేపీ. ఊహ ఆ మాట అనగానే మా బాబయ్య మండిపడ్డాడు. కల్పనారాణి కలం పేరుతో రాసే ఆయన నాకు బాగా తెలుసు. నువ్వు బోగస్. అసలు హోటల్ ఉద్యోగం కూడా బోగస్సేమో! అలగాజనానికి అలగా బుద్ధులు ఎక్కడ పోతాయ్? అన్నాడు.”

“ఊహ ఊరుకుందా?” అనంత్ అడిగాడు.

“ఎందుకూరుకుంటుంది? పబ్లిషర్ల దగ్గర్నుంచి ఋజువులు చూపిస్తుందంట. తర్వాత పరువునష్టం దావా వేస్తానంటోంది.”

“అమ్మో! ఎందుకొచ్చిన గొడవ, నేనే ఆ వేషం కట్టేశానని చెప్పేస్తా.”

‘ఉండరా త్యాగమూర్తి, నిదానించి ఆలోచించు. ముందు మా బాబయ్యకు కోపం వస్తుంది. మనం ఇద్దరం కలిసి తనను ఫూల్ చేసామని మండిపడతాడు. నువ్వు దొరక్కుండా పోతావనుకో .. నా అలవెన్సు కట్... అదీ ఫరవాలేదు. అను కోకుండా డబ్బున్నమ్మాయి నా భార్య అయింది.

కానీ ఆసలు గొడవ ఎక్కడ వస్తుందంటే కల్పనారాణి పేరు ఎక్కడ, ఎందుకు ఉపయోగించ వలసి వచ్చిందని ఊహ అడిగితే నేను ఇదివరకు సుబ్బిని ప్రేమించిన విషయం బయటకు వస్తుంది. దాంతో నేను ఫట్! అసలు ఊహ నన్ను ప్రేమించిన దెందుకో తెలుసా? లోకంలో ఇప్పటివరకు నేను ఎవర్నీ ప్రేమించలేదని నేను చెప్పడం వల్ల, దాన్ని తను నమ్మడం వల్ల!” ఊపిరి పీల్చుకోవడానికి ఆగాడు రాంపండు.

“వార్ని ఇంత అబద్ధమా!? నాకు తెలిసి నీ లవర్స్ సంఖ్య ఆఫ్ సెంచరీ దాటి ఆర్నెల్లయింది.
” అని తెల్లబోయాడు అనంత్.

“వెధవ లెక్కలూ నువ్వునూ. అదంతా ప్రేమ కాదురా అంటే వినిపించుకోవు గదా!
ఇంతకీ నేను గట్టెక్కే మార్గం చూడు. ఇప్పుడు నా దారేమిటి?”

“గోదారే!”

“థాంక్స్ రా, గొప్ప ఐడియా. అదీ ప్రాసతో..” అన్నాడు రాంపండు కసిగా.

* * *

మర్నాడు పొద్దున్నే ఫోన్. రాంపండు నుండి.

“అనంత్. అనుకున్నట్టే జరిగింది. ఊహ ఇచ్చిన ఋజువులు చూసి మా బాబయ్య
కన్విన్స్ అయ్యాడు. తనే కల్పనారాణి అని ఒప్పుకున్నాడు. వాళ్లిద్దరి మధ్యా సంధి కుదిరింది.”

“వెరీగుడ్”

“అప్పుడే గుడ్డెట్టకు. మా బాబాయ్ నన్ను పిలిచి జన్మలో తనతో మాట్లాడద్దన్నాడు.
మనిద్దరం కలిసి తనను వెరివెధవను చేసినందుకు కోపంగా ఉందన్నాడు. నా అలవెన్సు
కట్ చేసిన ప్రకటన జనాంతికంగా చేశాడు.”

“పాపం. ఐ యామ్ సారీ.”

“కంగారు పడకు. ఆ సారీ నీకే ఉపయోగించుకో. ఆయన కొద్దిసేపట్లో మీ ఇంటికి
వస్తున్నాడు. నువ్వే కల్పనారాణి అని ఎందుకు అబద్ధం చెప్పావో సంజాయిషీ అడుగుతాడట.”

“చచ్చాం.”

“చావకు. ఇంకో విజిటర్ కూడా రాబోతోంది.”

“ఎవరు?”

“ఊహ! తన పేరు ఎందుకుపయోగించు కున్నావని నిన్ను సంజాయిషీ అడగబోతోంది.”
అనంత్కి నోట మాట రాలేదు.

రాంపండు విచారం వ్యక్తపరిచాడు - “సారీరా, వచ్చి తమాషా చూద్దామంటే నాకో
అర్జంటు పని పడింది. తర్వాతైనా వివరంగా చెప్పు - నువ్వు ఇద్దర్నీ ఎలా హేండిల్
చేశావో, వాళ్లమేం తిట్లు తిట్టారో..”

విసుగుపుట్టి అనంత్ ఫోన్ పెట్టేశాడు. ఆ తరువాత అనంత్కి, అచలపతికి జరిగిన
అత్యవసర సమావేశంలో అనంత్ బొంబాయి పారిపోవాలని, పరిస్థితి చక్కబడ్డాకనే తిరిగి
రావాలనీ నిర్ణయించబడింది. బొంబాయి ట్రయిన్ టైము అయ్యేదాకా క్లబ్బులో
దాక్కుంటానన్నాడు అనంత్. శరవేగంతో తయారయి, ఇంట్లోంచి పారిపోయాడు.

బొంబాయిలో వారం రోజులుండేసరికి మొహం మొత్తింది అనంత్కి. పైగా ఇంకో
ఆలోచన ఒకటి అతన్ని తినేసింది. అసలు తప్పంతా రాంపండు గాడిది. చీటికీ, మాటికీ
ప్రేమించడం, తన చేత అబద్ధాలు ఆడించడం వాడివంతు, కాందిశీకుళ్లా ఊరొదలి
పారిపోవడం తన వంతా? నాస్యెస్! వెళ్లి మొహాన్నే అడిగేస్తే సరి అనుకుని ఊరొచ్చి పడ్డాడు.

ఊరికి వస్తూనే స్టేషన్ నుంచే రాంపండు ఇంటికి వెళ్లాడు. తలుపు కొడితే తీసినది -
సింహాద్రి గారు! ఇద్దరి మధ్యా సయోధ్య ఎలా కుదిరిందాని అనంత్ తెల్లబోతే, అనంత్ను
చూసి సింహాద్రిగారు తెల్లబోవడమే కాదు, బెదిరిపోయాడు కూడా. ‘రాంపండు ఉన్నాడా?’
అని అనంత్ అడిగేలోపునే హడావుడిగా ధడాలున తలుపు మూసేశాడు.

అనంత్కి ఏమీ అర్థం కాలేదు. తనతో మాట్లాడాలన్న పెద్దమనిషి ఏమీ మాట్లాడక పోవడమేమిటి? పైగా రాంపండు ఇంటికి రాకపోకలేమిటి? ఆలోచిస్తూ వస్తూండగానే వీధి మొగలో రాంపండు ఎదురయ్యాడు.

“ఏరోయ్ కనబడ్డం మానేశావ్? ఊరెళ్లావుట.” అంటూ పలకరించాడు.

“హుషారుగా కనబడుతున్నావ్. నీ ప్రాబ్లెమ్స్నీ సాల్వ్ అయిపోయాయా?” అని అడిగాడు అనంత్.

“ఎప్పుడో..! మన అచలపతి లేడూ! రెండు నిమిషాలలో సాల్వ్ చేసి అవతల పడేశాడు. ఇప్పుడు మా బాబాయ్, ఊహా బెస్ట్ ఫ్రెండ్స్ తెలుసా? నాలోజులకోసారి వచ్చి సాహిత్యం గురించి కబుర్లు చెప్పి పోతూవుంటాడు...”

“ఇవాళా ఆ పనిమీదే వచ్చివుంటాడు. ప్రస్తుతం మీ ఇంట్లో ఉన్నాడు. అవునుగానీ, మీ బాబాయ్ కేమైనా పిచ్చేమిట్రా? నన్ను చూసి అలా హాడిలిపోయాడేమిటి?”

రాంపండు హాయిగా నవ్వాడు. “హాడిలిపోడూ, పిచ్చాణ్ణి చూస్తే ఎవరికైనా భయమే కదా!”

“పిచ్చెవరికి?” అయోమయంగా అడిగాడు అనంత్.

“నీకే, అందుకే నువ్వే కల్పనారాణివని మా అందరితోనూ,.. ముఖ్యంగా నాతో చెప్పావు. నేను నమ్మాను. అదే మా బాబాయ్ తో చెప్పాను...”

“ఇదెక్కడ అన్యాయంరా, నేనెక్కడ..”

“అబ్బ, ఉండరా, అచలపతి ఐడియారా ఇది. నీకు హెల్పింగ్ జాస్తి అని చెప్పమన్నాడు. స్కూల్ కాస్త లూజనమన్నాడు. బాబాయ్ కి అలాగే చెప్పాను. మనిషి పైకి బాగానే కనబడతాడే అంటూ నా మాట నమ్మడానికి సందేహించాడు. అచలపతికి చెప్తే శాండ్ షాలిని నాన్నగార్ని అడగమన్నాడు. వాళ్ల అబ్బాయి బుజ్జిని బ్రిజ్ మీదనుండి కాలవలోకి తోసేశాడా లేదా అని అడగమన్నాడు. అడిగితే ఆయన అవును నిజమే నన్నాడు. ఇక బాబయ్య నమ్మక ఛస్తాడా?”

“..దుర్మార్గుడా, నువ్వు షాండ్ షాలినిని ప్రేమించబట్టే కదురా, నీకోసం నేను వాణ్ని కాలవలోకి తోసినది. నాకు పిచ్చాడని ముద్ర వేస్తారా? అసలు ఈ వెధవ ఐడియా ఇచ్చినందుకు అచలపతి ననాలి. నువ్వు మాత్రం..ఒరే శాపం ఇస్తున్నా కాసుకో! నీ సంసారజీవితం మాత్రం నజావుగా సాగుతుందనుకుంటున్నావా? నా ఉసురు పోసుకుంటావారే” అనంత్ రొప్పుతున్నాడు.

